

*Fəxrəddin QULİYEV**
(Azərbaycan)

*Azərbaycan Ali Hərbi
Məktəbi*

Türk xalq poeziyasında optimallıq prinsipləri haqqında

Xülasə

Türk xalq poeziyası özünü ünkişaf etdirən qeyri-xətti sistemdir, əlyetərliyi sayəsində öz inkişafı üçün müvafiq leksik, struktur və funksional vasitələri diktə edir. Bunu nəticəsində yaranan şeir formaları və leksik vasitələr xalq poeziyasında optimallıq məsələsi və onun məhdudiyyətlər sisteminin düzgün formulə edilməsi üçün kafi əsas funksiyasını yerinə yetirir.

Məqalədə xalq poeziyasının optimallıq kriteriyası qismində ən kiçik təsir prinsipi istifadə edilmişdir. Ən kiçik təsir prinsipi optimallıqla yanaşı xalq poeziyasının ikinci modelləşdirmə sistemi olaraq maddi və mənəvi aləmdə baş verən hadisələrin adekvat inikas etməsini də təsdiq edir. Bu baxımdan məhdudiyyətlər obyektiv zərurətdir, optimallığın mahiyyətini, təyin və tətbiq oblastını dəqiqləşdirir.

Qnoseoloji baxımdan məhdudiyyətlər sistemi bir tərəfdən xalq poeziyasındaki qənaət mənbələrini, digər tərəfdən isə poetik yaradıcılığa qoyulan tələblərin ierarxik pillələrini təsvir edir.

Türk xalq poeziyasının genezisi sadədən mürəkkəbə prinsipinə əsaslanır, variqlik və prosessuallığı sayəsində tədricən öz optimal formasına yaxınlaşır, bununla da Kolmoqorovun qnoseoloji prinsipinə uyğundur.

Xalq poeziyasında optimallıq məsələləri çoxkriteriyali optimallaşdırmanın verbal ifadə formasıdır. Bu məsələlərin həlli kompromis xarakter daşıyır. Birqıymət-

* Texnika üzrə fəlsəfə doktoru, Azərbaycan Ali Hərbi məktəbi, baş elmi işçi, fakhraddin.kuliev@mail.ru, <https://orcid.org/0000-0002-8928-6871>

li həllin olmaması ən yaxşı həllin axtarışını stimullaşdırır və xalq poeziyasının obyektiv inkişaf mənbəyinə çevirilir.

Açar sözlər: optimallıq prinsipi, məhdudiyyətlər sistemi, adekvatlıq, invariantlıq, kvantor.

Giriş

Poeziya gerçekliyi dərketmə formalarından biridir, bu baxımdan şairlər də öz yaradıcılığında filosoflar kimi ümumi fəlsəfi konsepsiyaları rəhbər tuturlar, bununla yanaşı poeziya fikri qısa, metaforik və əhatəli ifadə etməyə imkan verir.

Gerçekliyin dərk edilməsində poeziyanın rolunu müəyyən etmək üçün əvvəlcə ikinci modelləşdirmə sistemi kimi poeziyanın gerçekliyi, xüsusü halda insan və cəmiyyətin tərkib hissəsi olduğu təbiəti necə inikas etdirir sualına cavab tapmaq lazımdır.

Təbiətşünaslıq və poeziya

Gerçekliyin inikası məsələsi hələ antik dövrda “mimesis” anlayışı vasitəsi ilə Aristotel tərəfindən qoyulmuşdur. Məlumdur ki, Aristotel incəsənətə yaradıcılıq kimi baxır, onun fikrincə şair, rəssam təbiəti təqlid edir, yaratmayıçı təbiətdən öyrənir. Losev “Mimesis” termininin ikili təbiətini qeyd edir: mimesis bir tərəfdən gerçekliyin foto şəkli kimi incəsənətin ən kobud tələblərinə, digər tərəfdən isə ən incə və mürəkkəb nəzəri baxışlar tələbinə cavab verirdi¹. Bu fikrə əsaslanaraq demək olar ki, mimesisin ontologiyası incəsənətdə naturalizmin əsası, gerçəkliyin maksimum dəqiqlik obyektiv təsvirinə cəhd, qnoseologiyası isə insan yaradıcılığının, o cümlədən incəsənətin mahiyyəti kimi anlaşılır².

Sözün adı mənasında təbiət proseslərini olduğu kimi yamsılamaq mümkün deyil, belə ki, yamsılama predmetlərin mahiyyətinə yüksələn çoxmərhələli mürəkkəb bir prosesdir və elmi-fəlsəfi problem kimi öz ontologiya və qnoseologiyasına malikdir.

¹ Лосев, Ф. (1975) *История античной эстетики, Аристотель и поздняя классика.* (с.417). Москва: Искусство. (с.417)

² (2014). *Новый энциклопедический словарь.* (с.830-831). Москва: РИПОЛ Классик.

Poeziyanın ontoqnozologiyasını hərtərəfli təhlil edən Hegel yazır: poeziya əsəri gerçəkliyin maddiliyi ilə doludur¹, ifadənin poetikliyi isə reallığın əsas atributu “hərəkətin özü kimi təzahüründə”², yəni hərəkəti adekvat inikas etməsindədir. Bu inikasın adekvatlığını müəyyən etmək üçün əvvəlcə təbiətin qanunları və bu qanunların xassələrini nəzərdən keçirmək daha məqsədəyəyğundur.

Təbiətşünaslığın metodoloji əsasları

Təbiətin qanunları universaldır, təbiətdə baş verən hadisələr arasında zəruri, dayanıqlı, mahiyyət xarakterli əlaqələri eks etdirir, “mütləqdir ... heç bir məhdudiyyət qəbul etmir, ... bu qanunların meyarı bizdən kənardadır”³. Bu qanunların universallığı onların müxtəlif metodlarla formulə edilməsinə imkan verir, yəni təbiət hadisələrini müxtəlif metodlarla təsvir və tədqiq etmək olar.

Viqnerə görə invariantlıq prinsipləri təbiət qanunlarının doğruluğunun yoxlanılması üçün məhək daşı funksiyasını daşıyır. Belə ki, invariant müəyyən elmi nəzəriyyə çərçivəsində mütləq, dəyişməz, fundamental münasibətlərdir. Təbiət qanunlarının universallığı müəyyən hadisələrin qanuna uyğunluqları əsasında digər hadisələri irəlicədən xəbər verməyə imkan verir⁴.

Müasir təbiətşünaslığın əsas müddəalarından biri ən kiçik təsir prinsipidir (1744-cü ildə Mopertyui tərəfindən formulə edilmişdir), “ən ümumi qanun”⁵ kimi qəbul edilir, yəni təbiətdə baş verən proseslərdə izafiliyə yol verilmir, təkamül prosesləri qənaət prinsipinə uyğun baş verir. Təməl elementləri və onların arasında birləşmələrin məhdudluğu təkamül proseslərində təkrarlardan istifadə zərurəti yaradır. “Təkamül prosesləri təsnifata, məhdud sayıda siniflərə ayrıılır: sintaqmatika, homologiya, paradiqmatika və fraktal”⁶. Struktur elementləri və onların arasındaki münasibətlərin müttəfiqi təsir prinsipinə uyğun olaraq tətbiq olunur.

¹ Гегель. (1958). *Сочинения*. (с.190). (XIV). Москва: Изд. Соц.- экон. Лит.

² Yenə orada. s.170

³ Гегель. (1990). *Философия права*. (с. 56.). Москва: Мысль.

⁴ Вигнер, Е. (1965). *События, законы природы и принципы инвариантности, Успехи физических наук*. (с. 730-733). (том 85). (вып. 4). Москва: Наука.

⁵ Планк, М. (1966). *Единство физической картины мира*. (с.85.). Москва: Наука.

⁶ Имянитов, Н. (2009). *Повторения при эволюциях*, (с.78-83). Философия и общество, (т. №3).

bətlərin minimum enerji prinsipi ilə seçilməsi təkamül proseslərinin optimallığı üçün kafi əsasdır.

Dövrülük və ya təkrarlıq prosesləri uyğun olaraq elmin bütün sahələrində özü-nü göstərir. Riyaziyyatda rekurrentlik, təfəkkür proseslərində rekursiya təkrarlığın müxtəlif formalarıdır, yəni elmi metodologiya məhdud sayıda prinsip və sabitlərin təkrarı tətbiqinə üstünlük verir. Müasir fundamental fizikada baza elementləri kimi üç fundamental kəmiyyətdən - Plank sabiti, işıq sürəti və Nyutonun qravitasiya sabitindən istifadə edilir ki, bu sabitlər vasitəsi ilə saniyə, kilogram və metr kimi ölçü vahidlərini almaq mümkündür.

Plank sabiti klassik mexanika ilə kvant mexanikasının sərhədlərini göstərir. Həqiqətən, əgər istənilən fiziki sistemi xarakterizə edən və hərəkət adlandırılın kvant sahəsi və ya hissəciyi kvant Plank sabitindən çox-çox böyükdürsə, onda sistem klassik mexanikanın qanunları ilə, əks halda isə kvant mexanikasının qanunları ilə təsvir edilir. Plankın böyük kəşfi – sirrli h sabiti – Plank sabitinin dərin həqiqi mənası mikrofizikanın elementar hissəciklərinin ikili aspekti (dalğa və hissəcik) ilə bağlıdır. Plank sabiti dalğa və korpuskulyar mənzərəni birləşdirir, “hərəkət kvanti”, maddənin elementar hissəcikləri və şüalanmanın dalğa və korpuskulyar tərəfləri arasında defis işarəsidir¹.

Təbiət qanunlarının invariantlığı, təbiətşunaslığın elmi-nəzəri metodologiyası humanitar elmlərdəki tədqiqatların ontologiyasını müəyyən edir. Bu baxımdan ən kiçik təsir prinsipinin(qənaət prinsipinin) dilçilikdə tətbiqi söz sənətinin, məxsusi olaraq poeziyanın bir çox nəzəri məsələlərinə işıq salır.

Dilçilikdə ən kiçik təsir prinsipi

Ən kiçik təsir prinsipi ancaq iki əsrdən də çox sonra fransız dilçisi Martine tərəfindən “qənaət prinsipi” adı ilə dilçilikdə tətbiq olundu. Burada qənaət anlayışı “kommunikasiya insanın tələb və fizioloji minimum enerji sərfinə meylliliyi arasındakompromis”² bir məsələ kimi qoyulmuşdur.

¹ Бройль, Луи де. (1962). *По тропам науки.* (с. 139-142). Москва: Издательство Иностранной Литературы.

² Мартине, А. (1963). *Основы общей лингвистики//* Новое в лингвистике. (с.532-533). (Вып.3). Москва: Прогресс.

Əslində qənaət prinsipi dilçilikdə bu və ya digər formada hələ antik dövrdən istifadə edilmişdir. Aristotel məhz bu məqsədlə anlayışın əvəzinə addan istifadə etməyi məqsədə uyğun sayırdı, yəni dairə - nöqtələri mərkəzdən bərabər məsafədə olan müstəvidir¹. XIX əsrənən başlayaraq dildə qənaət problemi mütəxəssislərin diqqətini cəlb edir. Mütəxəssislər qənaət mənbələrini qrammatika qanunları və insanın fizioloji tələbatı-enerjiyə qənaətlə əlaqələndirirlər. Leksik vasitələrin ixtisar edilməsi "təkamülün təbii qanununa uyğundur, ... çoxsözlü cümlələr birsözlü cümlələrə çevrilir"². Yaddaşın faydasız yüklənməsi idrak və yaradıcılıq problemlərində xüsusi rol oynayır: "Dilə hər hansı izafilik yaddır", "yaddaşın faydasız artıq yüklənməsi özü bu izafilinin aradan qaldırılması üçün kafi əsasdır"³. Kommunikasiya proseslərində minimum enerji itgisi tələbi dilin inkişafı üçün əhəmiyyətli amildir : "Dil həyatı fasiləsiz üzvi işdir... Yalnız üzvi işdə güclərin qənaətinə... səy və hərəkətlərin məqsədə uyğunluğuna cəhd etmək olar"⁴.

Sadalanan qənaət vasitələri ümumi dilçiliklə bağlıdır, burada poeziyanın qənaət prinsipləri ayrıca nəzərdən keçirilməmişdir.

Poeziya və optimallıq

Poeziya nəsrdən daha qədimdir, öz formalaşma və inkişaf prinsiplərinə və qənaət mənbələrinə malikdir. Xalq poeziyasına gəlincə, o, ilk növbədə milli təfəkkürlə bağlıdır. Türk etnosu söz sənətinə böyük qiymət vermiş, öz milli dünyagörüşünü öncə şeirlə ifadə etmişdir. Sözün sakrallığından doğan qənaət prinsipi hələ XII əsrə dəhdi Azərbaycan şairi Nizami tərəfindən arqumentləşdirilmiş şəkildə qoyulmuşdur⁵:

*Sözündə çoxluğa qoyma yer olsun,
Birin yüz olmasın, yüzün bir olsun.*

Yəni, şair söz ustasıdır, öz yaradıcılığında sözün sakrallığını rəhbər tutmalı, mənənəni saxlamaqla yüz sözün əvəzinə bir sözdən istifadə etməlidir.

¹ (1936). *Античные теории языка и стиля.* (341 с.). Л.: Наука.

² Спенсер, Г. (1986). *Основные начала.* (с. 171-172). Киев: Вища школа.

³ Пауль, Г. (1960). *Принципы истории языка.* (500 с.). Москва: Инязиздат.

⁴ Бодуэн де Куртене, И. А. (1963). *Избранные труды по общему языкознанию.* (Т. 1). (с. 226). Москва: Изд-во АН СССР.

⁵ Gəncəvi, N. (1962). *Xosrov və Şirin.* (s. 46.). Azərbaycan SSR Elmlər Akademiyası nəşriyyatı, Bakı: Yayıçı.

Qadamer hər bir sözün cazibə mərkəzi olaraq məna çoxluğunu özündə ehtiva etməsini ön plana çekir, onun fikrincə poeziyada sözlər arasında rabitələrin sıxlığı mənaların açılışı üçün “tam azadlıq əldə edir”¹. Qeyd etmək lazımdır ki, dildəki qənaət, yəni optimallıq düşüncədəki optimallıqdan irəli gəlir. Düşüncədəki optimallıq isə ilk növbədə məntiqin sadəlik prinsipi ilə bağlıdır, “Məntiqin sadəlik prinsipi hər bir elmi nəzəriyyənin keyfiyyət xarakteristikası, onun strukturunun mükəmməllik ölçüsüdür”². Ona görə də Kolmoqorov düşüncə və yaradıcılıqda daha sadə mümkün həllərə üstünlük verməni universal prinsip kimi qəbul edir. “Optimal həllə kiçik düzəlişlərlə ardıcıl yaxınlaşmaq olar, insanların "intuisiyaları" optimal həlləri tapmaq imkanı xaricindədir”³.

Türk xalq poeziyasının qənaət mənbələri

Sadəlik və aydınlıq folklor mətnlərinin əsas atributudur. Poetik ifadələrin yığcamlığı, düstur forması, strukturun universallığı poeziyada limit vəziyyətinin nəticəsidir. Bu isə poetik mətnlə riyazi mətnlər arasında paralellər aparmağa imkan verir.

Riyaziyyatda mətnin həcmini kiçiltmək üçün \forall və \exists kvantorlarından və simvollardan istifadə edilir. Məsələn, $\forall x P(x)$ riyazi formulu belə bir fikri ifadə edir: X-in bütün qiymətlər oblastı P(x) predikatının həqiqilik oblastına daxildir, yəni X-in bütün qiymətlərində fikir doğrudur. Riyaziyyatda mətnlərdə düsturlardan istifadə edirlər, teoremlər riyazi düsturlarla ifadə edilir. Bu düsturlarda verilən sabitlər bəzən özlərində sirri-müəmmaları gizlədirlər. Plank sabiti bunu inandırıcı şəkildə göstərir. Poeziya özüntüinkişaf etdirən sistemdir, öz inkişafi üçün yetərincə metod və vasitələrə malikdir. Bu fikir məxsusi olaraq poeziyanın optimallıq prinsiplərinə də aiddir, belə ki, poeziyanın öz “kvantorları” və qənaət mənbələri mövcuddur. Bunu türk xalq poeziyasının timsalında nəzərdən keçirək. Xalq poeziyasının kvantor və qənaət mənbələrini ilk növbədə ierarxiya üzrə qruplara ayırmak daha məqsədə uyğundur:

1. İdrak vasitələri – metafora, mədəniyyət sabitləri, konseptləri (kvantorlar –

¹ Гадамер, Г.-Г. (1991). Актуальность прекрасного. (с.121.). Москва:Искусство.

² Лившиц, В. М. (1965). К вопросу об оптимальности форм мышления (с. 61.). Ученые записки Тартуского Государственного университета, Труды по философии. (VIII). Тарту.

³ Письмо академика Колмогорова (А.Н. Колмогоров. 27 августа 1963 г.) (<http://www.psychology-online.net/articles/doc-142.html>)

söz və ya söz birləşmələri formasında);

2. Lügət fondundan istifadə (cinas qafiyələri, dodaqdəyməz);
3. Şeir formalarının strukturu.

Poetik düşüncə metaforik düşüncədir, poeziyanın söz sənəti və idrak vasitəsi kimi əsas atributlarını metafora müəyyən edir. Metafora eyni zamanda gerçəkliyin idrak vasitəsi kimi etnik dünyagörüşlərini, fundamental milli-mənəvi dəyərləri əks etdirir. Puankare sözün fikrə nə dərəcədə qənaət etmək imkanını belə izah edir: "İnanmaq çətindir ki, bir yaxşı seçilmiş söz fikrə hədsiz böyük qənaəti həyata keçirə bilər. Çox hallarda yeni söz ixtira etmək bu sözün yaradıcıya çevrilməsinə kifayət edir"¹. Metafora approksimasiya metodudur, bir obyekt müəyyən mənada ona oxşar, ancaq daha sadə digər obyektlə əvəz olunur, görünməyən, mücərrəd obyekt konkret, xassə və qanuna uyğunluqları məlum olan başqa bir obyektlə əvəz olunur. Metaforanın qnoseoloji funksiyası qiymətləndirmə, predikasiya, sistemyaradıcı, integrativ xassələrinə əsasən bir-birindən uzaq, müxtəlif təbiətli obyekt və proseslər arasında rəbitə yaratmaqdə ifadə olunur.

Ballı yazırıdı: "Biz abstrakt anlayışları hissi dönyanın predmetlərinə bənzədirik, çünki bu bizim üçün onları dərk etmək və başqalarını onlarla tanış etməyin yeganə üsuludur. Abstrakt anlayışı və konkret predmeti bir sözdə uyğunlaşdırır"².

Metaforada leksik vahidlər ixtisar edilir, yəni bir və ya daha çox xassə obyekt və ya hadisələrə şamil edildikdə ikincilər ancaq nəzərdə tutulur, "metafora - gizli müqayisədir. İki üzvə malik olan sadə müqayisədən fərqli olaraq..., metafora yalnız ikinciye malikdir"³. Metaforanın yaranmasında spontanlıq, birdən-birə baş vermə, anılık mövcuddur. İstedadlı şairlər şeirləri bədahətən deyir. Spontanlıq yeni assosiativ əlaqələrin, valentliklərin yaranmasıdır. Metafora parlaq, daha çox gözlənilməz, cəsarətli assosiasiyalara əsaslanan tutumlu obraz yaratmağa imkan verir:

*Heyran oldum qamətinə, boyuna,
Şükər ol Xudanın haqqı-sayına,
Qaşların bənzətdim bayram ayına,
Zikr oxuyub salavata düşmüşəm⁴.*

1 Пуанкаре, А. (1983). *O науке*. (с. 388-389). Москва: Наука.

2 Балли, И.Ш. (1961). *Французская стилистика*. (с.221). Москва: Изд-во ИЛ.

3 Абрамович, Г.Л. (1965). *Введение в литературоведение*. (с. 167), Москва: Просвещение.

4 Bozalqanlı aşiq Hüseyin. (2015). *Seçilmiş əsərləri*. (s.167). (I cild). Bakı: Vətən.

Bənddə gözəllik ilahiləşdirilir, gözəlin qəddi-qaməti sanki İlahi tərəfindən ölüclüb, biçilib. Camalına gəlincə, onun qaşları məhərrəmlik ayına bənzəyir, tərif etməyə söz kifayət etmir, bu qaşlara baxıb, camalın qarşısında ancaq zikr oxumaq və salavat çevirmək qalır.

Fikirlərin yiğcam ifadəsi üçün aforizmlərdən istifadə edilir, “aforizm müəyyən bir müəllifin lakonik, incə və dəqiq ifadəliliyi, açıq gözlənilməzliyi ilə seçilən ümumiləşdirilmiş, bitkin və dərin fikirdir”¹. Aforizmlərdə bütün insan hayatı öz əksini tapır, xalq deyimlərində aforizmlər zaman çərçivəsinə sığışmayan sxemləri xatırladır, zaman keçdikcə aforizmlərin yeni mənaları üzə çıxır, bu baxımdan xalq deyimləri zamana görə dayanıqlı, sosial varlığın zamana görə obrazı kimi əhəmiyyət kəsb edir. Xalq aforizmləri kollektiv yaradıcılığın məhsuludur, xalqın dünyagörüşlünü, dəyər yönümlərini, əhval –ruhiyyəsini obrazlı şəkildə ifadə edir. Obyektiv reallıq haqqında fikirlərin lakonik və universal - metaforik ifadəsi, özündə fikrin dərin qatlarını daha çox gizlədir, yəni onun gizli mənaları açıq ifadə olunanlardan çoxdur. Aforizmlər üçün fikrin dərinlik və orijinallığı, fəlsəfi ümumiləşdirmə, son dərəcə yığcamlıq, bitginlik, bədiilik və estetik gözəllik səciyyəvidir. Aforizmlərdə epitet, metafora, metonimiya, müqayisə, antiteza, ritorik sualdan geniş istifadə edilir. Məqalənin mövzusu ilə bağlı aforizmlərdə metaforanın rolü ön plana çəkilir:

*Əməl bir parçadır, mələklər dərzi,
Dərk eylə vacibi, sünnəti, fərz-i².*

Birinci misra insan cəmiyyətinin tərbiyəsində əsas konsepsiya, əxlaq normalarının nəzəri əsası kimi ədalət prinsipinin lakonik, metaforik ifadəsidir. Ədalət prinsipinin aksioloji və praksioloji aspektlərinə yüzlərlə tədqiqat işləri həsr edilmişdir. İkinci misrada şəriətin normaları sıralanır. Vacib – icrası zəruri sayılan əməl (namaz, zəkat, həcc və s.), sünə - mənəvi inkişaf yolu (Peygəmbərimizin həyatı və kəlamları), fərz - yerinə yetiriləsi əməl və davranış normaları (fərz əl-ayn və fərz əl kifayə olmaqla iki qrupa ayrılır, hər birinin onlarla müddəaları mövcuddur). Milli məsələdə etnik mənsubiyyətlə dini mənsubiyyət qoşadır, ikinci misrada məsələnin məhz bu aspekti vurğulanır.

1 (1970). *Большая Советская Энциклопедия*. (с.434). (т. 2). Москва: Советская энциклопедия.

² Bozalqanlı, H. (2015). *Seçilmiş əsərləri*. (s.12). (I cild). Bakı: Vətən.

Leksik məhdudiyyətlər ilk növbədə təcnislə bağlıdır, təcnisin misra qafiyələri və rədifi cinas sistemindən ibarətdir. Cinas tələffüzdə bir-birinə yaxın, bəzən bir-birinə eyni, mənaca isə müxtəlif olan sözlərdir. Qafiyələrin seçimində leksikonun ancaq kiçik bir hissəsində istifadə etmək olar. İkinci məhdudiyyət dodaqdəyməzdır, söz seçimində o sait və samitlərdən istifadə edilməlidir ki, sözlərin tələffüzündə do-daqlar tərpənmir. Burada şərtlər daha da sərtləşdirilir, ancaq o sözlərdən istifadə etmək olar ki, tərkibində doqquz hərf - b, f, m, p, v, ö, u, ü olmasın, yəni əlifbanın ancaq 71,875%-dən istifadə edilir, 28,125%-nə qənaət edilir. Bu məhdudiyyətlər şairdən böyük istedad tələb edir, dodaqdəyməz təcnis sənətkarlığı qiymətləndirmək üçün bir kriteri funksiyası daşıyır:

*Arzulasa göldə duran susanə,
Eylər nəzər haçan gölə, susanə,
Əgər aşiq yar dərdinnən susanə,
İstər ola cigər didar didara¹.*

Strukturla bağlı məhdudiyyətlər elmi-nəzəri, metodoloji əhəmiyyət kəsb edir, belə ki, şeir formalarının sintezi məzmun və forma arasındaki dialektikanı izləməyə imkan verir. Qeyd etmək lazımdır ki, forma və məzmun arasındaki münasibətlər türk xalq poeziyasında daim diqqət mərkəzində olmuşdur, artıq yüzdən yuxarı təcnis forması yaradılmışdır.

Şeir formalarının strukturunu baxımından qənaətin mənbələri müxtəlifdir:

- a) həcmcə daha kiçik şeir formalarından istifadə etmək;
- b) mövcud şeir formalarının sintezi ilə yeni şeir formaları yaratmaq - cığalı təcnis, üçbaşlı təcnis, qoşma və bayatı bəndlərindən formallaşan şeir növü və s. Yeni şeir forması istifadə olunan şeir formalarının üstünlüklerini özündə birləşdirir.


Ən çox yayılmış şeir forması bayatıdır, bayatı xalqın dünyagörüşünü ifadə edən əsas şeir formasıdır. Bayatı təcnis, dodaqdəyməz bayatı təcnis daha böyük imkanlara malikdir.

*Sən yaxşı, mən də yaxşı,
Su gəlir bəndə yaxşı,
İmrən dilli Aşıqi,
Salubdur bəndə Yaxşı².*

¹ Molla Cuma. (1995). Əsərləri. (s. 178). Bakı: Maarif.

² (1977). Bayatilar. (s. 93). Bakı: Elm.

Bu bayatıda “yaxşı” cinas sistemidir, birinci misrada sıfət, ikinci misrada zərf, dördüncü misrada gözəlin adıdır. Cinasdan əvvəl gələn mən də, bəndə qafiyə kimi götürülə bilər. Ancaq ikinci və dördüncü misralardakı “bəndə” sözü cinasdır, “bəndə yaxşı”, “bəndə Yaxşı” tərkibli, ikiqat cinasdır, “mən də yaxşı” isə qafiyə və cinasdan ibarətdir. Beləliklə, bayati təcnisdə qoşma və təcnisin xassələrini özündə birləşdirən mürəkkəb tərkibli mükəmməl monolit bir sistem formallaşmışdır (bayati sözünün təkrarlanması naminə qoşma sözünü işlədirik).



Şəkil 1. Bayati-təcnis-qoşma sintezinin topoloji strukturu

Bayatının leymotivi nikbin notlar üzərində qurulmuşdur.

Bəndə yaxşı, bəndə Yaxşı ikiqat cinaslari tamamilə yeni bir semantik areal yaradır, xüsusi estetik zövq verir.

I sistem - cinas və qafiyədən (paradiqmatik və sintaqmatik münasibətlər) ibarət attraktor sistemidir.

II, III sistemlər – tərkibli cinasdan (yalnız paradiqmatik münasibətlər) ibarət attraktor sistemidir (Şəkil 1.).

Nəticədə iki müxtəlif tərkibli mürəkkəb attraktor sistemi yaranır. Topoloji struktur sxemində attraktorların hər biri daxili rəbitəli qoşa mərkəzdən (şəkildə punktlər göstərilmişdir) ibarətdir. Söz sənətinin sonu görünməyən imkanları hər cür yeniliklər yaratmağa qadirdir. Riyaziyyatda analoji attraktor strukturu bizə məlum deyil.

Bu bayati-qoşma-təcnis sintezi struktur və funksional nöqtəyi-nəzərdən informasiyanın maksimum sıxılması və sözə qənaət məsələsinin müvəffəqiyyətlə həlli nümunəsidir.

Cığalı təcnis:

*Səndən ayrı haçan geysəm al, inci,
Geyinibsən, yar, qəddinə al, inci.
Mən aşığam al inci,
Gey qədinə al, inci.
Dosta xəyanət olmaz,
Qurma mana al, İnci!
Bir canım var, alacaqsan al, İnci.
Bir busə ver, sövdə vuraq başa-baş¹.*

Cığlı təcnis təcnislə bayati təcnisin sintezidir, simmetrik heterogen struktura malikdir. Cığlı təcnisdə istər bayati təcnislər, istərsə də təcnisin bəndləri müstəqilidir, ayrılıqda bitkindir. On bir hecalı təcnis yeddi hecalı bayati təcnislə cinas sistemi vasitəsi ilə üzvi vəhdət yaradır. Baxdığımız təcnisdə heterogen simmetrik formadan istifadə edərək poetik fikir informasiya sıxlığını tənzimləməklə şərh edilmişdir: təcnis → bayati təcnis → təcnis.

Qoşma və bayati:

*Qan ağlayır, daha yazmir xamələr,
Qaraya dönübdü sürxi camələr.
Göz yaşımıla göndərdiyim namələr,
Yarəb, dosta çatır, yoxsa yaramı?*

*Qarşıda əl uzalı,
Ağ üzdən tel uzalı.
Sinəmdə dağlar qaldı,
Mən getdim, əl uzalı².*

Bir bənd qoşmada ifadə edilən fikir bayatıda qısa və təsirli şəkildə yekunlaşdırılır.

Bu şeir formasını misralardakı hecaların sayını azaltmaqla, yəni qoşmanı yedilik, bayatını dördlüklə əvəz etməklə təkrarlamaq olar:

*Əbrişim hörmuyorlar,
Sevmişəm vermiyorlar.
Tanrının zalimləri,
Münasib görmuyorlar.
Qızıl üzük,
Qol bilərzik.
Əllər nazik, oy, oy...³*

¹ Aşıq Ələsgər. (1999). *Əsərləri, dastan-rəvayətlər, xatirələr.* (s.119). Bakı:Şərq-Qərb.

² Bozalqanlı, H. (2015). *Seçilmiş əsərləri.* (s.119). (I cild). Bakı:Vətən.

³ (1992). *Xalq türküləri, şeirlər.* (s.152). Bakı:İşıq.

Ritorik sual mözvü haqqında təəssüratı gücləndirir, şeirdə qoyulan konseptual məsələnin mahiyyətinə diqqəti cəlb edir, problemin dərk edilməsinə maraq oyadır, oxucunu dialoqa dəvət edir, ona emosional-psixoloji, oyadıcı təsir göstərir.

*De, necə şad olum bu aləmdə mən,
Dünya fani, insan mehman deyilmi?*¹

Bu misralarda insan həyatının mənası, insanların gerçəkliyə münasibəti ilə bağlı məsələ qoyulur. “Dünya fanidir” metaforik ifadəsi pessimist hissələr yaratmaq üçün deyil, insan bu dünyada yalnız özü üçün yaşamır, yaşadığı dövrdə cəmiyyətdə baş verən hadisələrə bu və ya digər dərəcədə məsuliyyət daşıyır, o, insan cəmiyyətinin xoşbəxt gələcəyi haqqında düşünməli, bütün şüurlu həyatını bu məqsədə həsr etməlidir. Ritorik suallarda adı, gündəlik məsələrərdən başlayaraq konseptual əhəmiyyət kəsb edən problemlər qoyula bilər. Aforizm və metaforadan istifadə edilmiş dodaqdəyməz cığalı təcnisi nəzərdən keçirək.

*Qardaş, dediklərin yerinə gəlir,
Seçərlər insam atalar necə.
Aşıq deyər atalar,
Yaltaqları atalar.
Xain çıxan xəstəni,
Deşdirələr, atalar.
Arsız nəsil ellərini a, talar,
Tənəni əyriyə at, alar, necə².*

Təcnisdə istifadə edilən beş məhdudiyyətdən ibarət sistem leksik, struktur və idrak istiqamətlərini tam əhatə edir, yəni xalq poeziyasının optimallıq prinsipi poetik dilin bütün sahələrinə yaradıcı yanaşmaq məsələsini qarşıya qoyur.

Xalq poeziyasında optimallıq prinsipi çoxsaylı məhdudiyyətləri nəzərə alır. Bu məsələ çoxkriteriyalı optimallaşdırma məsələsinə uyğundur. Çoxkriteriyalı optimallaşdırmanın strategiyası məsələnin adekvat qoyuluşu, həllin mövcudluğunun təmin olunmasından ibarətdir³. Çoxkriteriyalı məsələlərin prinsipial çətinliyi onun yeganə həllinin mövcud olmamasındadır, ancaq kompromis həll axtarılır, belə ki, krite-

¹ (1983). *Azərbaycan aşıqları və el şairləri*. (s.130). (I cild). Bakı:Elm.

² Bozalqanlı Xalıqverdi. (1997). *Cinaslı duyumlar*. (s.33). Bakı:Ozan.

³ Кини, Р.Л. & Райфа, Х. (1981). *Принятие решений при многих критериях: предпочтения и замещения*. (с. 406-412). Москва: Радио и связь.

riyalar arasındaki ziddiyyətlər nəticəsində bir kriteriya üzrə həllin yaxşılaşması digər kriteriya üzrə həllin pisləşməsinə gətirib çıxarır. Bundan başqa seçim şəraitinin kiçik dəyişikliyi optimal həllin mənasını dəyişdirir. Ona görə pisləşməyə gətirməyən həlli tapmağa çalışırlar.

Analoji problem poeziyada da mövcuddur, belə ki, poetik düşüncə konstruktiv düşüncədir, həmişə çoxvariantlıdır. Ancaq riyaziyyatdan fərqli olaraq söz sənətinin imkanları daha böyükdür, çünki verbal ifadə isbat tələb etmir, məntiqə əsaslanır, ümumi halda optimal variantın yaxınlaşma prosesi gedir. Poetik düşüncə daim optimal variantın axtarışında olur. Bu isə poeziyanın inkişafı üçün çox əhəmiyyətli stimuldur.

Nəticə

Türk xalq şeirinin genezisi sadədən mürəkkəbə prinsipinə əsaslanır: ən çox yayılmış şeir forması bayatı yeddi hecalı dörd misradan ibarətdir və türk xalq poeziyasının nüvəsini təşkil edir. Bütün qalan formalar misra və misralardakı hecaların sayını ardıcıl olaraq artırmaq ilə yaranır. Bəndlər əhatə metodu ilə tərtib olunur, rədif –(nüvə, attraktor, semantik mərkəz) və rədifin mənasının poetik şərhi. Tanınmış bir ustادın rədifinə yazılmış nəzirələr rədifin polisemantikasının, müxtəlif motivlərin açılışına xidmət edir, bununla da rədif nəsillər arasında varisliyi və poeziyanın prossuallığını təmin edir. Bunun nəticəsində türk xalq poeziyası tədricən öz optimal formasına yaxınlaşmaqla Kolmoqorovun qnoseoloji prinsipinə cavab verir.

Qənaət prinsipi və onun translyasiyاسının ümumi sxemi uyğunluq və varislik prinsiplərinə əsaslanır: təbiət qanunlarında → təbiət qanunlarının tədqiqinə yönəlmüş təfəkkür proseslərində (minimal düşüncə) → verbal ifadə formalarında.

Türk xalq poeziyasında optimallıq prinsipləri çoxkriteriyalı optimallaşdırmanın verbal formasıdır, bu sinfə daxil olan məsələlərin birqiyəmtli həlli mövcud deyil, ancaq kompromis həlli almaq mümkündür. Kompromis həllin üstünlüyü ondadır ki, yaradıcılıq üçün geniş meydən açır. Şeirin məzmun və formasına uyğun olaraq hər dəfə konkret məhdudiyyətlər sistemi tərtib olunur, məhdudiyyətləri nəzərə almaq şərti ilə mövzunun maksimum yığcam, eyni zamanda əhatəli poetik şərhini vermək məsələsi qarşıya qoyulur. Bu isə məsələyə yaradıcı münasibət tələb edir.

Ədəbiyyat siyahısı

1. Elesger, A. (1999). *Eserleri, dastan-revayetler, xatireler*, Baki, Azerbaycan: Sherq-Qerb.
2. (1983). *Azerbaycan ashiqlari ve el şairleri*. (I cild). Baki, Azerbaycan: Elm.
3. (1977). *Bayatilar*. Baki, Azerbaycan: Elm.
4. Bozalqanlı, ashiq H. (2015). *Sechilmish eserleri*, (I cild), Baki, Azerbaycan: Veten.
5. Bozalqanlı, X. (1997). *Cinasli duyumlar*, Baki, Azerbaycan: Ozan.
6. Gencevi, N. (1962). *Xosrov ve Shirin*. Azerbaycan SSR Elmeler Akademiyası neshriyyati, Baki: Yazichi.
7. (1992). *Xalq turkuleri, sheirler*, Baki, Azerbaycan: Ishiq. Molla Cuma, (1995). *Eserleri*, Baki, Azerbaycan: Maarif.
8. Abramovich, Q.L. (1965). *Vvedenie v literaturovedenie*, Moskva: Prosveshenie.
9. (1936). *Antichnie teorii yazika I stilya*, Leningrad: Nauka.
10. Balli, Sh. (1961). *Frantsuzskaya stilistika*. Moskva: Izd-vo IL.
11. Bouden de Kurtene, I. A. (1963). *Izbrannie trudi po obshemu yazikoznaniyu*. Moskva: Izd-vo AN SSSR.
12. *Bolshaya Sovetskaya Ensiklopediya*. (1970). (t. 2.). Moskva: Sovetskaya ensiklopediya.
13. Broyl Lui de. (1962). *Po tropam nauki*. Moskva: Izd-vo Inostranniy Literaturi.
14. Viqner, E. (1965). *Sobitiya, zakoni prirodi i prinsipi invariantnosti*. Uspexi fizicheskix nauk. (Tom 85, vip. 4). Moskva: Nauka.
15. Gadamer, G.G. (1991). *Aktualnost prekrasnoqo*. Moskva: Iskusstvo.
16. Qeqel. (1958). *Sochneniya*, (XIV). Moskva: Izd-vo Sots.- ekon. lit.
17. Qeqel. (1990). *Filosofiya prava*. Moskva: Misli.
18. Imyanitov, N. (2009). *Povtoreniya pri evolyusiyax, Filosofiya i obshestvo*, (t. №3).
19. Kini, R.L. & Rayfa, X. (1981). *Prinyatie resheniy pri mnoqix kriteriyax: predpochteniya I zamesheniya*, Moskva: Radio I svyaz.
20. Livshits, V. M. (1965). *K voprosu ob optimalnosti form mishleniya, Uchenie zapiski Tartuskoqo Qosudarstvennoqo Universiteta, Trudi po filosofii*, (VIII), Tartu.
21. Losev, F. (1975). *Istoriya antichnoy estetiki, Aristotel i pozdnyaya klassika*, Moskva: Iskusstvo.
22. Martine, A. (1963). *Osnovi obshey linqvistiki// Novoe v linqvistike*. (vip.3). Moskva: Proqress.
23. *Noviy ensiklopedicheskiy slovar*. (2014). Moskva: RIPOL Klassik.
24. Paul, Q. (1960). *Printsipi istorii yazika*, Moskva: Inyazizdat.

25. *Pismo akademika Kolmoqorova* (A.N. Kolmoqorov. 27 august 1963 q.) (<http://www.psychology-online.net/articles/doc-142.html>)
26. Plank, M. (1966). *Edinstvo fizicheskoy kartini mira*, Moskva: Nauka.
27. Puankare, A. (1983). *O naуke*, Moskva: Nauka.
28. Spenser Q. (1986). *Osnovnie nachala*, Kiev: Visha shkola..
29. *Письмо академика Колмогорова* (А.Н. Колмогоров. 27 августа 1963 г.) (<http://www.psychology-online.net/articles/doc-142.html>)
30. Планк, М. (1966). *Единство физической картины мира*, Москва: Наука.
31. Пуанкаре, А. (1983). *О науке*, Москва: Наука.
32. Спенсер Г. (1986). *Основные начала*, Киев: Вища школа.

Dr.Fakhraddin Guliyev

About the Principles of Optimality in Turkic Folk Poetry
(abstract)

The Turkic folk poetry is a self-developing non-linear system, which dictates through its self-sufficiency the corresponding lexical, structural and functional means for its development. The resulting poetic forms and lexical means provide the sufficient grounds for the problem of optimality and its system of restrictions to be correctly formulated in folk poetry.

The article uses the principle of least action as an optimality criterion. The principle of the minimal action along with optimality confirms the adequacy of reflection in the folk poetry of the processes occurring in the material and spiritual world as a secondary modeling system. In this regard, the system of restrictions as an objective necessity expresses the essence of optimality and clarifies its scope of definition and practical application.

From gnoseological point of view, the system of restrictions describes, on the one hand, the real sources of economy in folk poetry, and on the other hand, the hierarchical levels of requirements for poetic creativity. The genesis of the Turkic folk poetry is based on the principle of development from simple forms to the complex ones, the succession and procedure of which gradually brings it closer to its optimal form, thereby complying with the gnoseological principle of Kholmogoroff.

The principles of optimality in Turkic folk poetry are a verbal form of multi-criteria optimization, the solution of which is a compromise nature. The absence of simple solution stimulates the search for the best solution, which becomes an objective source of its development.

Keywords: optimality principle, system of restrictions, adequacy, invariance, quantifier.

Др. Фахраддин Гулиев

О принципах оптимальности в тюркской народной поэзии
(резюме)

Тюркская народная поэзия саморазвивающаяся нелинейная система, в силу своей самодостаточности диктует соответствующие лексические, структурные и функциональные средства для своего развития. Созданные в результате этого стихотворные формы и лексические средства являются достаточным основанием для корректной формулировки задачи оптимальности и ее системы ограничений в народной поэзии.

В качестве критерия оптимальности в статье использован принцип наименьшего действия. Принцип наименьшего действия вместе с оптимальностью подтверждает и адекватность отражения народной поэзии процессов, происходящих в материальном и духовном мире как вторичная моделирующая система. В этой связи система ограничений как объективная необходимость выражает сущность оптимальности и уточняют ее область определения и практического применения.

В гносеологическом плане система ограничений описывает с одной стороны реальные источники экономии в народной поэзии, с другой стороны иерархические уровни требований, предъявляемые к поэтическому творчеству. Генезис тюркской народной поэзии основан на принципе от простого к сложному, преемственность и процессуальность которой постепенно приближает ее к своей оптимальной форме, тем самым соответствует гносеологическому принципу Колмогорова. Принципы оптимальности в тюркской народной поэзии являются вербальной формой многокритериальной оптимизации, решение которой носит компромиссный характер. Отсутствие однозначного решения стимулирует продолжительный поиск наилучшего решения, что становится объективным источником ее развития.

Ключевые слова: принцип оптимальности, система ограничений, адекватность, инвариантность, квантор.

Məqalə redaksiya daxil olmuşdur: 26.05.2019

Təkrar işləməyə göndərilmişdir: 01.06.2019

Çapa qəbul edilmişdir: 10. 06. 2019